

SYNOD

**ቤተክርስቲያናችንን እናድን  
መስጊዳችንንም!**

እስቲ እግዚአብሔር እንበል!

ከኮማንደር አሰፋ ሰይፉ  
ጥር ፫ ቀን ፪ሺህ ፭ ዓ ም

“ለሲኖዶሶች መስማማያና ከሙስሊሞች መተባበሪያ ቀና ሀሳብ!”

አጭር መግቢያና ማሳሰቢያ፡-

ማሳሰቢያውን ላስቅድም፡

ጌታችንን መድሃኒታችንን በማቴዎስ ወንጌል ም፤፡ ቁ ፲፯ ላይ፡- አንዱ “ቸር መምህር ሆይ...” ብሎ ጥያቄውን ሲጀምር፡- ጌታም ሲመልስ ቁ ፲፰ ላይ “ስለምን ቸር ትለኛለህ? ከአንዱ ከእግዚአብሔር በስተቀር ቸር ማንም የለም።” ያለውን፡- ደግሞም ማቴዎስ ም 23ን ከመጀመሪያው እንድታነብሱ ስጋብዝ ለመንሰኔዬ ቁ፯ ላይ “በምክራብም ...መምህር ሆይ፡- መምህር ሆይ፡- ተብለው እንዲጠሩ ይወድዳሉ። እናንተ ግን መምህር ተብላችሁ አትጠሩ። መምህራችሁ አንድ ስለኾነ እናንተም ኹላችሁ ወንድማማቾች ናችሁ።...ሊቃኙም አንድ እርሱም ክርስቶስ ነውና ሊቃውንት ተብላችሁ አትጠሩ።...” እነዚህና እነዚህን የመሳሰሉ ምክሮች/ትምህርቶች ብዙዎች ናቸው። ለዚህ ዋናው ደግሞ፡- ወገን እንዳይሳሳትብኝ የምፈልገውና የምለምነው ቁ ፱ ላይ “ አባታችሁ አንዱ እርሱም የሰማዩ ነውና፡- በምድር ላይ ማንንም አባት ብላችሁ አትጥሩ።” በተለይ የተጠቀሱት፡- የጌታችን የመድሃኒታችን ቀጥታ ትዕዛዛት ስለኾኑ፡- ለኔ ይግባኝ የሌላቸው ናቸው። ስለዚህም ከንግዲህ ወዲህ ማንንም በጽሑፍም ኾነ በንግግር ብፁእ ወይም ቅዱስ እንዲሁም አባት አልልም። ብዬ የነበረውን ለማስማማት ስል አንደዬ አፈረስሁት። እመለስበታለሁ።

ኾኖም መጽሐፍ ቅዱስ እጅግ ሰፊ ስለኾነ ልታረም የምችልበት አንቀጽ ካለ ያስተምሩኝ ዘንድ ለአንባቢያን ኹሉ ጥያቄዬን አቅርቤ ነበር። ይኸ የኾነው ከ፲፱ ዓመታት በፊት በጻፍሁት መጽሔት ዓይነት ላይ ነበር ። በአንዳንድ የ፪ቱም የሲኖዶሶቹ አባላት እጅ ገብቶ እንደነበረም ተነግሮኛል። አንድ ብፁዕ/ቅዱስ ስለሚባለው የተነገረኝ “እኔ ቅዱስ እንደኾንሁ እናንተም ቅዱሳን ኹኑ” የሚል መነሻና መድረሻ የሌለው ነገር ነበር ፡- ይህም ቢኾን ቅዱስ መኾንንና ቅዱስ መባልን ያምታታ ስለነበር አልተቀበልሁትም።

አኹንም ቢኾን የተጠቀሰውን የጌታ ትእዛዝ የሚያፈርስ ካገኘሁ ልማር ዝግጁ ነኝ። የማንንም ክብር ለመንካት አልፈልግምና! እንዲህ ለመባለግ፡ እድገቴ፡- ትምህርቴ፡- ባሕሌ፡- እድሜዬና የሥራ ሞያዬም አይፈቅዱልኝ። ስለዚህ ፓትሪአርኩንም ኾነ፡- ጳጳስ - ሊቀ ጳጳሳትን በቀና እንዲረዱልኝ ስለምን አደራዬ ጥብቅ ነው።

አኹን መግቢያውን ላስከትል።

በ፲፱፻፳፮/፳፯ ከዚያም በኋላ ነገራትን በውል ለማገናዘብ ዕድሜ ላልፈቀደላችሁ። በስደትና ሌላም ምክንያት ሊያተምሯችሁ ከሚችሉት የተራራቃችሁ። ከዚያም በኋላ ስለዘውድ ግዛት ቀና ነገር መናገር በማይቻልበትም ኹናቴ ላደጋችሁ ልጆቹ አንዳንድ መሠረታዊ ቁምነገሮችን ማስጨበጥ የዕድሜ ግዴታ አለብኝ። ለአገርና ለወገን ላለመቆም ፡- ብትሸሹም ልታመልጡት የማትችሉት። ሀላፊነት አለባችሁና!

በረጅሙ የዘውድ ዘመናት ኢትዮጵያ በውስጥዋ ካሉት ሕዝቧ ጋር የነበራት ትስስር የእናትና የልጅ ነበር። ይህም

“ሞቼ ተነስቼ ልሙት እንደገና፡  
ላገር(ለናት) አንዴ መሞት አይበቃትምና!”

በሚል ዕምነት ለአገር ለወገን መሠዋትን በታላቅ ክብርነት በመውሰድ አገራቸውን ሳያስደፍሩ። ክብርዋን በዓለም ውስጥ በብቸኛነት ይጠብቁላት ነበር። ደርግ ሲመጣና አንዱን ባለዘውድ በ፻፳ ባለዘውዶች ሲለውጥ ደርግን የሚቃወምና ለመቃወምም የሚያስብ ኹሉ “ዘውድ በኪሱ ይይዛል” ይባል ነበር።

ያኹኖቹ ሲመጡ ደግሞ “ፓርቲ! ፓርቲ!” ተብሎ “ሞቼ ተነስቼ ልሙት እንደገና...” የሚባለው መቅረቱን በኢሳት ቴሌ ቪዥን ቃለ ምልልስ ላይ (እግዚአብሔር ይስጣቸው። እኛም እንርዳቸውና!) ባስተላለፉልኝ ጊዜ ብዙሐን ወጣቶች ብዙ ልብ የሚነኩ አስተያየታቸውን አካፍለውኛል። አንዱን ባጋራችሁ። “ታዲያ እናንተ መቼ አስተማራችሁን?” የሚል የንዴትና የቁጭት ትችታቸው (ለመጀመሪያ ጊዜ ያልኾነ) ተደጋግሞል/ብኛል።

በቤተክርስቲያናችንም ጉዳይ ግዴታና ሃላፊነቱ የኹላችንም በይበልጥ ግን ከዘውድ በኋላ በተወለዱትና ባደጉት ላይ ስለኾነና ስለሚኾን አንዳንድ የማውቀውን የማካፈል ግዴታ አለብኝ።

“ግዴታና ሃላፊነቱ የኹላችንም ነው።” ስል በዋቢ ላጠንክረው። ለአገራዊ መስተዳድር የበላይ ሕግ (በማን አለብኝነት! ከሚገዙት በስተቀር) “ሕገ መንግሥት” የሚባለው ሰነድ ሲኾን። ለቤተክርስቲያናችንም እንደ ሕገ መንግሥት ሲያገለግል የኖረው። በመጽሐፍ ቅዱስ መሠረትነት “ፍትሐነገሥት” ነው።

ከዘውድ በኋላ ግን በምድራዊያን ገዥዎች ደፋርነትና (ድንቁርናና ፍቅራሥልጣን!) በመንፈሳዊ መሪዎችም ተባባሪነት እስከተደፈጠጠ ድረስ። የበላይ

ሕን “ፍትሐ ነገሥት።” ነቱ በስም ብቻ ቆይቷል። በተለይም ፓትሪአርክን በመምረጥ ረገድ።

ፍትሐ ነገሥት ሃይማኖትን የማስፋፋት ሃላፊነት ለካህናት ሲሰጥ፡- (ትምሕርቱና ዕውቀቱ ስላላቸው) ሃይማኖትን የመጠበቅ ግዴታን በምእመናን ላይ ጥሏል። ብዛት ኃይል ነውና!

ግዴታችንን ካስጨበጥሁ፡- የቤተ ክርስቲያናችንን የቅርቡን ታሪክ ቀንጨብ አድርጌ ላቃምስ። ጭብጤን ለማስረዳት ያህል እንዲረዳ።

የቤተክርስቲያናችን አስተዳደር ከግብጾች ወደ ኢትዮጵያውያን አስተዳደር ሙሉ በሙሉ የዞረው በ.ቀ.ኃ.ሥ ዘመነ መንግሥት በ፲፱፻፶፩ ዓ.ም. ነበር። በትግል! የመጀመሪያውም ፓትሪአርካችን አባ ባስሊዎስ በጣም የተከበሩና የተውደዱ እንደነበሩ አይቻለሁ ሰምቻለሁ። ለዚህ ተከባሪነታቸውና ተወዳጅነታቸው ከሚነገርላቸው አንዱን ለወጣት ላካፍል። የ፲፱፻፶፫ቱ የመንግሥት ግልበጣ ሙከራ በሚኪያሄድበት ወቅት ዕውነትም “ቅዱስ” ሊባሉ የሚገባቸው ፓትሪአርክ በሚታኮሱት ወንድማማቾች፡- የክብር ዘበኛና የጦር ሠራዊት፡- መካከል እየተመላለሱ ተኩሱ እንዲቆም አድርገዋል። በዚያን ጊዜ (በጉርምስና) አዲስ አበባ ውስጥ ያለውን እንቅስቃሴ እየተዘዋወርሁ ሳይ ከቅዱስ ፓትሪአርኩና ከአሜሪካን አምባሳደር መኪናዎች በስተቀር አንድም ሌላ አለማየቱን አረጋግጣለሁ። (ይኸውም ማክሰኞ ለረቡ አጥቢያ ተጀምሮ፡- ሐሙስ ከሰአት በኋላ ትንሽ ተኩስ ተሰምቶ፡- ሌሊቱን ደምቆ ዓርብ ጠዋት ከ፫ ሰዓት እስከ ፮-፮ ስላየሁት ነው) ፓትሪአርኩ ይኸን ሲያደርጉ ግን ከብራዚል ወደአገራቸው በመመልስ ላይ ከነበሩት ቀ.ኃ.ሥ ጋር እየተነጋገሩ ለክብር ዘበኞች አማጺያን ምሕረት እንዲደረግላቸው ቃል አግኝተው እንደነበር ለኹኔታው ቅርብ ከነበሩ ተረድቻለሁ። ቀ.ኃ.ሥ ኢትዮጵያ እንደተመለሱ ሌ.ኮሎ ወርቅነህ ገበየሁንና ሌሎች ኹለት (?) በስቅላት እንዲቀጡ አዘዙ።

**ይህን የሰሙት ቅ.ፓትሪአርክ ‘ቃል ፈረሰብኝ፡፤ እኔንም ቃለአባይ አደረጉኝ!’ ብለው ደብረ ሊባኖስ ገዳማቸው ገቡ። ፓትሪአርክም ቢኾኑ መነኩሴ ናቸው፡- የመነኩሴ መግቢያውም ገዳም ነውና!**

ከን.ነገሥቱ ቢላክባቸውም እምቢ ብለው በኋላ በአማላጅ ሲመለሱ ከመንግሥት ግልበጣው መሪ በስተቀር፡- ያውም በፍርድ፡- የሌሎቹን የሞት ቅጣት ወደ እስር እንለውጥላቸዋለን ተብለው ፡- ምክንያቱም የብዙሐንን ንጹሕ ደም አፍስሰዋል፡- ሕይወትም አጥፍተዋልና! ተብለውነው ወደ መንበራቸው የተመለሱ።

በዘመናችን እንኳን ፓትሪአርክ ጳጳሳትስ ኹሉ መነኮሳት ናቸውን የሚያስብሉ ብዙ ኹናቱዎች ተፈጥረዋል። አንዱን ብቻ ለአብነት ያህል ላቅርብ። ሟቹ ኢሕጋዊው ፭ኛው ፓትሪአርክ ሎንዶንን ሊገቡኑ ሲመጡ የገጠማቸው ተቃዋሚ ለአያሌ ዘመናት የተለያዩ ተቃዋሚ ላስተናገዱት የሎንዶን ፖሊሶች አዲስ ኾኖባቸው ነበር። ከ፩ ፖሊስ ጣቢያዎችና ከ፪ ፈጥኖ ደራሽ ምድቦች (ቴሪቶሪአል ግሩፕ - አዛዥ እንደነገሩኝ) በመጣ ኃይል እንኳን መቆጣጠር ተቸግረው ነበር። ደግሞ እንደተጨመረልኝ “እንዲህ ዓይነት ቁጣና ንዴት ገጥሞን አያውቅም!”

ነበር።” ዕውኑ ይህ ሲኾን የጎብኘው ቃል አቀባይ፡- አብረውም የቁጣው ቀማሽ የነበሩ ኢትዮ ቴ.ቪ.ዝን ላይ “ተቃውሞው የተጋነነ ነው እንጂ ይህን ያህል አልነበረም።” በማለት በቢ.ቢ.ሲ ሬዲዮ የተላለፍውን መግለጫ ጭምር ለማስተባበል ሞክሩ።

በቦታውና በጊዜው የዓይን ምስክር የነበረው ክ. አቶ ንጉሤ ፍትህ-ዐወቅ የከፍተኛ ፍ/ቤት ፕሬዜዳንት የነበረና የክ. ፕሮፌሰር አሥራት ጠበቃና ባልንጀራ የነገረውንም ለማስተባበል ሲሞክሩ ጳጳሱ

“እንዲያው እኮ እዚህ ግቡ የማይባሉ አልባሌዎች ናቸው!” በማለት በውሸት ላይ ስድብ ሲጨምሩ ፡- ኹለዩም ዕውነተኛና ቀጥተኛ የነበረው ክ. ፕሮ አሥራት፡- የሚያውቀንን ወንድሞቹን ሊያዋርዱ ሲሞክሩ

“መነኩሴ ይዋሻል እንዴ?! ” ሲል አግርሞቱን ለጋዜጠኛ ይወረውራል። ይኸን የሰሙት ጳጳስ

“እኛ ጳጳሶች ነን። መነኩሴዎች አይደለንም!” ይላሉ

ይችን ያገኘ ጋዜጠኛ ወደ ፕሮፌሰሩ ሄዶ ይኸንኑ ይነግረዋል። አሥራት ወልደየስም በተለምዶው የሞቀ ሳቁ አሳጅቦ፡-

“ ይቅርታ! - ይቅርታ! - ስህተቱ የኔ ነው። እኔ እኮ ጳጳስ መነኩሴ መስሎኝ ነበር!! ” ብሎ ዘጋው።

ልጆቹ ሆይ፡- ይኸን ዕውነታ ሳቀርበው አንጀቱ እያረረ ነው። እንኳን ጳጳሶቹ - ሊ. ጳጳሶቹ ተራ መነኩሴዎቹም ቢኾኑ በዚህ ዓይነት ሲጠሩ/ሲነሱ ያምመኛል። ያነሳሁት ከንግዲህ እንኳን ቢቆጠቡልኝ ብዬ ነው። ውርደታቸው ውርደቱ ነውና! በዚህ ምክንያት የሚቹን የፎኛውን ኢሕጋዊው ያሏቸውን የባሉትን አልፋለሁ።

ደርግ ሲመጣ ፪ኛውን ፓትሪአርክ “በፈቃድዎ መንበሬን ለቅቄአለሁ ይበሉና ፭ሺህ ብር ደመወዝ፡ ግሩም መኖሪያ ቤት፡- አዲስ ላንድ/ሬንጅ ሮቨር ከነገጅውና ቤንዚኑ ሌላም የሚያስፈልግዎትን ኹሉ እናሟላልዎታለን። አሊያም የፈለጉበት ገዳም ሊገቡ ይችላሉ!” ቢሏቸው።

ከአቅሜ በላይ የኾነ ነገር ጠየቃችሁኝ፡- የኔ ያልኾነውን ለመስጠትም ኾነ ለመልቀቅ እንዴት እችላለሁ። መንበሬን በመሃላ ስቀበል ፍትሐነገስቱንና የቤት ክርስቲያናችንን ቀኖና አክብራ ለማስከበር ነው። ብታመም እንኳን ሲኖዶሱ በእንደራሴዬ ያስተዳድራል እንጂ በሕይወት እያለሁ ሌላ ሊተካ አይችልም። ብለው በዕምነታቸው በመጽናታቸው በቃላቸውም በመርጋታቸው ሃይማኖትን፡- ቃልንና ክብርን የማያውቀው ደርግ ለመስዋትነት ዳረጋቸው፤ በክፉ ጭካኔና ስቃይ።

ስለዚህ ጉዳይ የውጪው ሲኖዶስ ዋና ጸሐፊ “የቋሚ ምስክርነት” በሚለው መጽሐፋቸው ሲመሰክሩ

“ ምንም በእሥር ላይ ኾነው ቃላቸው ባይሰማም አቡነ ቴዎፍሎስ የኢትዮጵያ ኦርቶዶክስ ቤተ ክርስቲያን ሕጋዊ ፓትሪያርክ እኔ ነኝ እያሉ ይጮሁ ነበር። ደርግ በማያገባው ገብቶ “በፈቃዴ ፓትሪያርክነቱን ለቅቄያለሁ ይበሉና ሙሉ ቀለብዎን፡- አንድ ሺላ ሰጥተን

በክብር እናስቀምጥዎታለን “ ሲሉ በማታለል ቃል መላልሰው ጠይቀዋቸው ነበር። ነገር ግን አቡነ ቴዎፍሎስ ሊታለሉላቸው አልቻሉም።...” ገጽ ፸ ስለመደብደባቸውና መስቃየታቸው በኋላም መገደላቸው ጽፈዋል። ይህን ያስገባሁት ወገን በማነጻጸር ግንዛቤውን ያዳብር ዘንድ ነው።

በቦታቸውም (እንደሰማሁት) አንድ ከፖለቲካ የነጹ ጥሩ መነኩሴ አስቀመጠ። በዚህ ጊዜ ሌሎች የኦርቶዶክስ ቤተክርስቲያን መሪዎች ለኢትዮጵያዊው ፫ኛ ፓትሪአርክ ዕውቅና ነፈጻቸው። “ፓትሪአርክ እያለ ሌላ አይሾምምና!”

ያኹኑ ገዥዎች ሲገቡ ልክ እንደደርግ ፬ኛውን ፓትሪአርክ እንዲለቅቁ አዘዙ። ለሰላም ስል፡- ጉዳዩም የቅርብ ጊዜ ስለኾነ፡- ዝርዝሩን አልፈዋለሁ። ግን ለኢትዮጵያ ኦርቶዶክስ ተዋህዶ መከፋፈል ዓይነተኛ ጠንቅ መጣሉን አስጨብጬ ዝርዝሩን እመለስበታለሁ። ከዚያ በፊት ግን ሌሎች የቤተክርስቲያን እህቶቻችን ትመሳሳይ ዕቀባ አለማድረጋቸውን ማስጨበጥ እፈልጋለሁ።

ያኹኑ ገዥዎች የመከፋፈያ ሕገ መንግሥት ተብዬውን ጸደቀ ብለው ግብዣው ሲንጃጃ፡- ከ አርቃቂዎቹ ጋር በቅርብ ኾኖ ይሠራ የነበረ አንድ ሰው የሚያስደነግጥ ነገር ይሰማል። ከኋላው አራት የትላልቅ አገሮች አምባሳደሮች ሲነጋገሩ ነው። እንዲህ ነበር፡-

አንዱ - በዚህ ሰነድ ኢትዮጵያን ቁጥጥራችን ውስጥ አስገባን አይደል?

ኹለተኛው - አይ! ገና ነን።

አንደኛው - ምን ይቀረናል?

ሦስተኛው - አክራሪ እስላሞችን ማስገባት!

አራተኛው - ጥሩ ብለህል። ግን አኹንም የሚቀር አለ።

አንደኛው - ከዚህ በላይ ምን ልንጨምር እንችላለን?

አራተኛው - የኢትዮጵያ ኦርቶዶክስ ቤተክርስቲያንን በወንጌላኞች

መበረዝ!!! (የኦርቶዶክስ ተዋህዶ ተከታዮች አማኞች ለኢትዮጵያ መቆማቸው ዕውቅና እሙን ስለኾነ አዲሶቹን ለነርሱ ጥቅም ለማዋል ምቹ እናደርጋቸዋለን ሲኾን፡- የዚህ ጸሐፊ እምነት ግን መሠረታቸው ተዋህዶ ኾኖ በተለያየ(ዩ) ምክንያት(ቶች) ቢለዩም የአገር/ለአገር ያላቸው አቅዋም ይለያል የሚል እምነት ፈጽሞ የለውም)

ኹሉም ተስማሙ! ኢትዮጵያን ቁጥጥራቸው ውስጥ ለማስገባት ! ! !

እንግዲህ ያገር ልጆች፡- እስላም ክርስቲያኑ፡- ምን እያየን ነው? ከአንድ ወር ያህል በፊት በአሜሪካን ድምጽ ሬዲዮ የሲኖዶሶችን ዕርቅ በተመለከተ የመፍትሄ ሀሳብ ሳቀርብ ከቤተክርስቲያናችን በተለያዩ ወንጌላውያን ስም የሄዱብንን ቁጥር ከአራት ሚሊዮን በላይ አድርጌው ነበር። ይህን ጉዳይ በቅርብ የሚከታተል ወዳጄ ከነሱ፡- ከወንጌላውያን አሃዞች፡- ያገኘውን መሠረት አድርጎ ግምቴን አስተካከለልኝ። ከአስራ ስምንት ሚሊዮን አዎን ከ18 000 000 በላይ ነው ! ! ! ፍትሐነገሥቱ ኹለት ፓትሪአርኮች ቢኖሩ “ ቤተክርስቲያን ትደኸያለች!!!” ያለውን ሳያውቁ ቀርተው ነው ሲኖዶሶቹ የተከፋፈሉት? ባሉበትም የሚቀጥሉት?

ይሄው ጸሐፊ፡- በመስከረም 1993 ዓም.፡- የውጪው ሲኖዶስ ኦሃዮ ርክበ ካህናት በሚያደርግበት ጊዜ እንድገኝ ያመቻቹልኝ ዘንድ አስተማሪዬ የነበሩትን የውጭውን ሲኖዶስ

ዋና ጸሐፊ በስልክ ጠይቁ ፭ኛው ፓትሪአርክን ለንደን ከማስተናገድ ጋር ስሜን ሰምተው ኖረው፡- በምረቃ “ስብሰባው የካህናት ብቻ ቢኾንም፡- አንተን እንቀበልሃለን” ብለው ሄድሁ። እኔም ‘ቅዱስ - ብፁዕ - በሚባሉት ቃላት በጽሑፍም በንግግርም አልጠቀምም ያልሁትን ለዛሬው ሳነሳ እንደንስሀ መናዘዜን “የተናገሩት ከሚጠፉ የወለዱት ይጥፉ!”ን መግቢያ አድርጌ በቃላቱም ተጠቅሜ ስንደቅ ዓላማዬን ትከሻዬ ላይ በማድረግ ተንበርክኬ በውጪ የቤተክርስቲያኖችን ልጆች በመቆሪያስ - ( በይስሐቅ በቀኃሥ ለምዕራቡ ዓለም ሊጻጸስንት የተሾሙት፡-) በጳውሎስ እና ማንኛችሁንም በማይፈልጉ ለአራት የተከፍልን ስንኾን አገር ውስጥ ያለው ችግር የገጠር ቤተክርስቲያኖችን ግድግዳቸው የዘመመባቸው ለማቅናት፡- ጣሪያቸው የሚያፈስስባቸው ለመክደን ብቻ ሳይኾን ቅዱስ ቁርባንን ለመፈተቻ እንኳን ባለመቻላቸው እየተዘጉ መኾናቸውን፡- ካህናት ሳይቀሩም በጴንጠዎችና በጆሆቫዎች እየተወሰዱብን መራቆታችንን፡- ውጪ ያለነውን ቢያስተባብሩ ግን ይህን ኹሉ መቋቋም መቻላችንን በማስረዳት ብለምን አልኾነልኝም። በመንበርከኬ ብዙ ተጨንቀው እጆቻቸውን ከፍ ዝቅ እያደረጉ እንድነሳ የሞከሩትን የሲኖዶሱን ዋና ጸሐፊና የርዕሰ አድባራቱንም አለቃ ኹለዬ በአክብሮት አስባቸውለሁ። እኔ የተንበረከክሁት ለሰው ልጅ መንበርከኬን ጌታዬ እንደሚከለክለኝ አጥቼው ሳይኾን ሌሎቹ ችግራን/ችግራችንን ተረድተው ይረግቡ እንደኾን በማለት ነበር። ከምኻከላቸው አለ ሲኖዶሱ ጸሐፊ በዕድሜ (ሌላውን እንተወውና) ከኔ የሚቀርብ አልነበረም። “የአረጋውያንን ገጽ አክብር!” እያሉ ስንተምሩን አልነበረም? አልፎም ከመጽሐፍ ጠቅሰው ‘ለኛማ አትንበርከክ! ብለው ያስተምሩኛልም ብዬ ነበር። ለምሳሌ ዮሐንስ ራዕይ ም19 ከ ቁ 9 ጀምራችሁ ብታነብቡ ቁ 10 “ልሰግድለትም በእግሩ ፊት ተድፋሁ። ርሱም፡- እንዳታደርገው፡- ተጠንቀቅ፡-ካንተ ጋር የኢየሱስም ምስክር ካላቸው ከወንድሞችህ ጋር አብሬ ባሪያ ነኝ።ለእግዚአብሔር ስገድ ...” ተረሳ! ልመናዬ ተሰምቶልኝ ቢኾን ያኹኑን አደጋ ባናስቀረው እንኳን አንቀንሰውም ነበር??

ለመኾኑ ሲኖዶሱ ፬ኛው አምሞኛል። በመንበሬ ሌላ አኑሩበት ሲሉ፡- “አይኾንም! አይቻልም! ይህም ቤተክርስቲያኖችን ያደኸይብናል፡ ፍትሐነገሥቱም ይከለክላል ያለ ነበር?” አፌን ሞልቼ በፍጹም። ሊጻጸሳት መልከጼደቅና ኤሊያስም ቢኾኑ በዕለቱ አልነበረም። ለማንኛውም ሲኖዶሱ ሕግ ሲጣስ ተባበረ እንጂ አልተቋቋመም። የገዥዎቹ ተጽእኖ ነበር? አለጥርጥር! ግን ተጽእኖውን ለመቋቋም የተደረገ ነገር፡ የተወሰደ ርምጃ ነበር? አልታየም አልተሰማም። ስለዚህ ሲኖዶሱ ከገዥዎቹ በማበር ለቤተክርስቲያኖችን መደፈር ብሎም መዳከም የተጫወተው ሚና ቀላል ነው ማለት ይቻላል?

በሲኖዶሱ ላይ ጣታችንን ስንቀስርም እመናንስ? ጥቂት ውጪ ካለነው በስተቀር፡ ምን አደረግን? ርግጥ ፍትሐነግሥት ስለጣለብን ሃላፊነት አላስተማሩንም ማለት እንችል ይኾናል። የተፈጥሮ ዕውቅትስ ቦታ የለውም? አይመስለኝም። ከወቀሳም አንድን። ከሃላፊነትም አናመልጥ።

፬ኛው ሲወጡ አድራጎታቸው ትክክል ነው በማለት ደጋፊዎቻቸው የክርስቶስን መሰደድ እንዲሁም የአንድ የኮፕት ፓትሪአርክንም መሰደድ በማቅረብ አላዋቂዎችን አሳስተዋል! የሚል እምነት አለኝ። የክርስቶስን ከዚህ ጋር ማመሳሰል ይገባል? የኮፕቱስ ቢኾን ከኛ ጋር ተመሳሳይነቱ እምን ላይ ነው? በእኛ ላይ የተጫኑት ገዥዎች እንግደል አላሉ። ሰፊ ምርጫ ሰጡ እንጂ። ታዲያ ስደት ከተመረጠ መጀመሪያ የነበሩበት ኬንያ ተሰድዶ የነበረውን ወገን መርዳት ማጽናናት የበለጠ ኃይማኖታዊ አይኾንም ነበር? የሚሉ ወገኖች ጥቂት አለመኾናቸውን ማጤኑ አይጎዳም። ስለዚህ የውጭውም ሲኖዶስና ተባባሪዎቻቸው

ዕውነታውን በጭቁኗ የኢትዮጵያ ኦርቶዶክስ ተዋህዶ ቤተክርስቲያን ልጅነትና በኢትዮጵያዊነት ሲመዘኑት ለኢትዮጵያ ቤተክርስቲያንና አገሪቱ የሚጠቅም ሥራ ሠርተናል ይላሉ? ለዚህ እግዚአብሔርን ዳኛ ጎሊናቸውን ምስክር ያድርጉ።

በአንጻሩ ወንጌላውያን ምን አደረጉ? በጎረቤት አገሮች ላሉት ወገኖቻችን ብቻ ሳይኾን በሊባኖስና በሴቶች ልጆቻችን ላይ ለመስማት የሚሰቅቅ ወንጀሎች በሚፈጸሙባቸው አረብ አገሮች ደረሱላቸው፤ ርዳታቸውን፡- ማጽናናታቸውን ትምሕርታቸውን አደረሱላቸው። በሬዲዮንና በቴ.ቪ ማጽናናታቸውን ማስተማራቸውን ቀጠሉ። እኛ ግን ከሊቅ እስከደቂቅ ርስ-በርስ መናቆርን መርጠን ቤተክርስቲያናችንን አራቆትን። ይህን ስል ፓትሪአርኮችን፡- ጳጳሳትን፡- መነኮሳትንና ካህናትን ብቻ ሳይኾን ውጪም ውስጥም፡- በተለይም ውጪ ያለነውን ምእመናን፡-ከወቀሳ ሳናሸሽ ነው። መድረሻ የለንምና! ጎሊናችንን እንመርምር።

ለመኾኑ በመጨረሻ ጊዜ ለፍርድ ሲመጣ “ ታርገፍ አለበሳችሁኝ...” ሲል የእኛ መልስ ምን ሊኾን ነው? ርስ-በርሳችን እኮ ለሥልጣን ብለን እየተባላን ነበርን!” ያዋጣል? ወደ ልቦናችን እንመለስ፡- የጎሊናችንንም ወቀሳ እንሰማ!

እስቲ አ.አ ላይ ያለው ሲኖዶስ በ፳ኛው ፓትሪአርክ ዘመን ግዳጃቸውን ተወጥተናል ብለው ያስቡ እንደኾን?

- አክራሪ ሙስሊሞች/ብሔረተኞች አርሲ ውስጥ የሃይማኖት መንጋቸውን ሲያተራምሱና ወንዶቹን በማንጅራታቸው ሲያርዱ፡- ርጉዞቹን ቀድደው ሽሎቻቸውን ሲጥሉባቸው ምን አሉ? ምንስ አደረጉ?
- የዩኒቨርሲቲ ተማሪዎች በታጠቁ ፖሊሶች/ወተደሮች ሲታደኑ ፓትሪአርኩ ጊቢ ገብተው የሙጥኝ ሲሉ ባለሥልጣኑም ፖሊስ ጠርተው “እዚህ አሉላችሁ!” ብለው ለአባራሪዎቻቸው አሳልፈው ሲሰጡ ምን አሉ? ምንስ አደረጉ? የዘመን ገደብ የሌለው የቤተክርስቲያናችን ክብር ተገፈፈ! ልጆቻችንን ላሳዳጃቸው አሳልፈን ለምን ሰጠን? አሉ? አልተሰማም።
- ወንድ ወጥቷቸው የኢሕጋዊውን ፓትሪአርክ ሙስና - ያስተዳደር በደል - ወገናዊነት ወዘተ የሚመረምር ጉባኤ ሰይመው ጉባኤውም በቆራጥነትና በቃል ኪዳን አክባሪነት በሚገባ መርምሮ ለሲኖዶስ ሊያቀርብ ሲል አጥኚዎቹን ሊ. ጳጳሳት ከመኖሪያቸው ፖሊሶች በር እየገለበጡ ሲያጉሏቸው ምን አደረጉ? እኛው ያዘዘናቸው ወንድሞቻችንን ለእንዲህ ዓይነት ውርደትና ስቃይ ዳረግናቸው! ምድራዊ ኃይል ባይኖረንም ለኃያሉ ለሰማዩ ጌታ አቤት እንበል አሉ? “ርሱማ ተረስቶ!” የሚል ድምጽ ከየት ነው የሚሰማኝ??
- ይህ እንደኾነ ድሬዳዋ ላይ አንድ የግንባታ ጨረታ ወጥቶ በሲሶ እሠራዋለሁ ብሎ የቀረበውን አስቀርተው በኹለት እጅ እጥፍ ለበለጠው መሰጠቱን ጋዜጣ ሲያወጣ ምን አደረጉ? አሉ?
- የጋዜጣን ካነሳሁ፡- ቅ. እስጢፋኖስ ውስጥ ስልተገደሉት ባህታዊ አንድ ጋዜጣ የመጀመሪያውን ጥይት የተኮሱት ፓትሪአርኩ ናቸው። ለዚሁም ፲፪ የዓይን ምስክሮች አሉኝ ሲል “ነፍሱ-ገዳይ ፓትሪአርክ ያወጣ ቤተክርስቲያናችን ውስጥ!?” ያላችሁ አላችሁ? እንደተለመደው . ጭጭ - ምን ጭጭ...
- ኢሕጋዊው ፓትሪአርክ “ተጠሪነቴ ለሲኖዶስ አይደለም ሲኖዶስ ለእኔ ነው እንጂ!”

ሲሉ ምን አደረጉ? ለሲኖዶሱ ሥልጣን በአንድ ቆሙ? አልተሰማም። ማጉመትመት ግን እንደነበር አይካድም። የባለ ሥልጣኖች ድምጽ/ክንድም ሲታይ ግን ከሰመ። ሲኖዶሱም ድረሱልኝ አላለ።- መእመናንም ኾኑ ውጪ ያሉት ሲኖዶስ “እንዴት?!” ሲል ይህ ጸሐፊ መስማቱን አያስታውስም። ምን ዓይነት ተላላኝነት ነው? ውስጥ ባለው ሲኖዶስ

የፓትሪያርኩና የሲኖዶሱ አሳዛኝ ግድፈቶች ተነግረው ስለማያልቁ ኢሕጋዊው ፓትሪያርክ ሮማ ሄደው ከሮማው ፓፓ ጋር በአንድ መቀደሳቸው ሃይሞኖታዊ ሕጻጽ ሲኾን አንዳችሁ እንኳን ሳትተነፍሱ።- ነፍሳቸውን ይማርና የሊቃውንት ጉባኤ ሊመንበር የነበሩት ምስገኑ አለቃ አያሌው ሲያውግዙ የት ነበራችሁ? ለምንስ አብራችኋቸው አልቆማችሁም?

ውግዘት ከተነሳ።- ፍትሐነገሥቱ ‘ ከተወገዘ ጋር የተነጋገረ ውጉዝ ነው ‘ ሲል እናንተስ ከሌሎቹ ሊሎቹ ሲኖዶሶችም ከእናንተ ጋር ብቻ ሳይኾን ከሌሎች ብዙሐን ጋር መነጋገራችሁ ምን ይባላል? ውግዘትን ማርከሳችሁ ነው? ወይስ ኹሉንም እንዲወገዝ ማድረጋችሁ? ዕርቅንስ ለምን ፈራችሁ? ዋናው ጭብጥ - ጭብጡ ርሱ ከኾነ- የ፬ኛው መመለስ አለመመልስን ቅየት አድርጋችሁ በየቀኑ - ለቁጥር በማይመች ዓይነት - አቡነ ዘበሰማያት ስታስብሉን አናንተስ ትሉት የለ? ታዲያስ “... በደላችንን ይቅር በለን እኛም...” የሚለውን ታልፏችሁ? ከቅዳሴ በፊት ስለምታነበቡት የንሥሐ ጸሎት አላነሳም። ከቁርባን በፊት ምእመኑን - ምን ምን ትሉታላችሁ?

ይህ የሚሠራውስ በምእናን ላይ ብቻ ነው? ወይስ መርገሙ ኅብስቱን ወደ ጌታችን ቅዱስ ስጋነት ወይትንም ክቡር ደምነት በጸሎት ትለውጡልናላችሁ ብለን በምናምናችሁም ላይ? ሲጨንቀኝና በሀሳብ ስዋጥ።- ይቅር ይበለኝና።- በእንግሊዝኛ “መላመድ መናናቅን ያስከትላል!” የሚል ዘይቤ አለ። ታዲያስ የኛ ጳጳሳት -ሊጳጳሳት-መነኮሳት ወካህናት እዚህ ደረጃ ወደቁብንን? በአገራችንና በቤተክርስቲያናችን ላይ የወረደው።- የወረዱት መዓት - አግር ለሰው አቅም እጅግ የከበዱትና የተደራረቡብን ለማቆም ይለምኑልናል የምንላቸው ስለተሳለቁብን ይኾንን? እያልኩ እጨነቃለሁ። እስቲ ከእናንተ ውስጥ እኔን “ካልከው ሙሉ በሙሉ ነፃ ነኝ።” የሚል ካለ አብሮን ይቁም።

ባዘዘኝ መሠረት ‘ በሙሉ ልቤ - በሙሉ ኃይሌ አምነዋለሁ።- አከብረዋለሁ።-ስሙን በከንቱ አልጠራም።- ...’ብላችሁ ልቤን ታሳርፉልኛላችሁ? ከኅሊናችሁ ተማከሩ። “የለሙትም የማይነሳ የነገሩትን የማይረሳ!” ጌታ አላችሁ ብላችሁን የል? ታዲያ አልለመናችሁልንም እንበል? ወይስ ነሳን ረሳን? ከኾነስ ለምን? ንገሩና! አስተምሩና! እኛማ “የእሥራኤል ልጆች ሆይ።-እናንተ ለኔ እንደኢትዮጵያ ልጆች አይደላችሁምን?” ሲል የፍቅር መለኪያው አድርጎናል እንል ነበር። እሥራኤላውያንም ከፍቅሩ የወረዱት/ወርደው የነበሩት ለምን እንደኾነ አስተምራችሁናል። የእኛስ ቅጣት እናንተ ለርሱ ፍቅር ብላችሁ ለምድራዊው ጥቅም በሙሉ።- ለገንዘብንም ኾነ ለሥልጣን ምውቶች ነን ብላችሁ ተዝካር ያወጣችሁት ንገሩና! “ጌታ አምላክህን በፍጹም ልብህ በፍጹም ነፍስህም በፍጹም አሳብህምወደድ፡... ባልንጀራህን እንደ ነፍስህ ውደድ...” የሚሉትን መሠረተ - ሕግጋት ፈጽማችሁ በእናንተ አራያነት እኛንም እንድንፈጽም ትረዱናላችሁ ብለን ነበር። ይህ ኾኗል ለማለት ማን ይችላል? ካልኾነስ?

**“ከተናናሾቹ አንዱን የሚያሰናክል ሁሉ የወፍጮ. ድንጋይ በአንገቱ ታስሮ ወደ ጥልቅ ባህር መስጠም ይሻለው ነበር” (ማቴ ፲፰:፮)**

እንዲያውም በተጨማሪ ግራ የገቡኝን ላነሳሳ።- ስሙ-ጥሩው የዋልደባ ገዳም ኹላችንም የምናውቀው በደረሰብት ጊዜ።-

- አበምኔቱ ለምን እናንተንና አለቃችሁን ትተው ለአቶ ጠ/ ሚኒስትር አመለከቱ?
- ከእናንተ ተብሎ ስለ ገዳሙ መግለጫ ሲወጣና የአበምኔቱ ልኡክ ስለመግለጫችሁ ሲጠየቁ “የእኛ ካባ ከገዳም ነው የነሱ...” ሲሉ ምንግለታቸው ነበር?
- ገዥዎቹ እንደገቡ በአዲስ ዓለም ገዳም ላይ የስርቆት/የዘረፋ ሙከራ ተደርጎ ወንጀለኞቹ በሙሉ እስከህ ሸክማቸው ሲንቀሳሉ መያዛቸውን ቴሌ ቪዥን ተናግሮ ወንጀለኞቹ አለ ጥያቄ ሲለቀቁ ምን አደረጋችሁ?
- በቅርቡስ በጉራጌ ውስጥ ጥንታዊ ገዳም በቁፈራ ተገኝቶ በውስጡስ ከነበሩት ጥንታውያን ቅዱሳን ቅርሶች ላይ ተመሳሳይ ሙከራ ተደርጎ በተመሳሳይ ኹናቴ ሲከሸፍ ምን አደረጋችሁ?

ነገር ቢበዛ ...! ነውና ያለፈውን ለማስታወስ ያህል ከጠቃቀስን ወደዛሬውና ወደ ነገው እስቲ መለስ እንበል።

**ዕርቅ:-**

ይኸን በኹለት ብንከፍለው:-

አንደኛውን በሲኖዶሶቹ ሊወሰን የሚችል(የኢ.አበባዎቹ ለዚሁም አዛዥ አለብን ካላሉ)  
ኹለተኛውን ከኢ.አ. ሲኖዶስ ሥልጣን በላይ መኾኑን ብናምንና መንገድ ብንፈልግ

በሲኖዶሶቹ ሊያልቁ የሚችሉ

- ሀ- ውግዘቶቹን ማንሳት በቅድሚያ
- ለ- ይቅር ለእግዚአብሔር ከልብ መባባል። እግዚአብሔር የሚፈልገው ነውና! ይህ ሳይኾን ዳላስ ውስጥ አብራችሁ በመቀደሳችሁ አብራችሁም በመብላታችሁ ተጨማሪ መርገም እንዳይወርድብን በየፊናችሁም በአንድነትም ተገቢውን እንድታደርጉ በትህትና አሳስባለሁ።

አብራችሁ ማእድ ተቀምጣችሁ የልዑካኑ መሪዎች ጎን ለጎን ኾነው ስንኳን ሊነጋገሩ በበጎ አመለካከት ሳይተያዩ ምሽቱ በማለፉ የነበረውን ኹሉ ቅስም ሰብሯል። ይገባል?? እንዲህ ዓይነቱ የመጨረሻው ቢኾን አይሻልም?

**የዕርቅ ጉባኤው አባላት ሆይ!**

በጌታችን ትእዛዝ መሠረት ዕርቅን በመፈለግ በቤተክርስቲያናችን ውስጥ ሰላምን ለመመልስ ያረጋችሁትን ጥረት አከብራለሁ። ግን ገና ከጅምሬው አንድ ያልገባኝ በሂደት ይገለጽልኝ ይኾናል ብዬ በተስፋ የተጠባበቅሁት ነገር ነበር። ወይ ብልጭ! ከየት መጥቶ? ፬ኛውን ፓትሪአርክ ያባረሩት ገዥዎቹ ሲኾኑ እናንተ ‘መልሱ!’ ብላችሁ የምትደራደሩት ከገዥዎቹ ታዛዦች ( የኢ.አበባው ሲኖዶስ) ጋር ነው። እንግዲህ እንዴት ይኾናል? አባራሪዎቹ እያሉ- እንዴት ኾኖ ነው የውጪዎቹ የሚፈልጉት ተገኝቶ ዕርቅ የሚሰፍነው?? የኢ.አበባው ቢፈልግ እንኳን (ይሠመርበት!) አዎን ቢፈልግ እንኳን ፬ኛውን ፓትሪአርክ ያባረሯቸው ገዥዎች እያሉ ሊቀበሉ ይችላሉ? ጠያቂዎቹም ይገርሙኛል።

እዚህ ላይ መላዬን ላካፍላችሁ። እንዲያውም እኮ ከአንድ ወር ያህል በፊት በአሜሪካ ድምፅ ሬዲዮ:- ገዘዎቹ የአማራንና የኢትዮጵያ ኦርቶዶክስ ቤተክርስቲያንን እንዳይነሱ አድርገን

አከርካሪአቸውን ሰብረናል።” በማለት ቢደነፉም ለቤተክርስቲያናችን ከነሱ በላይ የኾነ ይግባኝ ሰሚ አላት ወደሱ አቤት እንበል ነበር ያልሁት። አልሰማችሁት ይኾን?

እንደምታውቁት ጌታ በነገዌ አዝኖ ተቆጥቶ ምሕረቱ የበዛ ጌታ ዮናስን ልኮ በሦስት ቀናት ጾም ፀሎት ከተንጠለጥለ እሳት እንዳዳናት እኛንና የእኛንም ፡- ከልብ ከተማጸንነው፡- በነዚህ ዕለታት ሱባኤ ያድነናል። ለዚህ፡-ከልብ ከተማጸንነው፡- ሙሉ እምነት አለኝ። በደርግ ጊዜ በሙስሊም ወንድም/እህቶቻችን አነሳሽነት የኢትዮጵያ ሕዝብ በሕብረት ‘እግዚአ!’ ብሎ አልተገላገለም?። ፀሎታችን ግን ‘ምሕረትህን አውርድልን፡- መድኃኒትህን ስጠን ሳይኾን፡- “እነዚህን ብቻ አንሳልን። የፈለገው ይምጣ!” ኾነና የለመኑትን የማይነሳው መለሰ። አኹን ግን “ጸልዩ በእንተ ሰላም ቤተክርስቲያን!” የሚለውን በአፍ ልማድ ማድረጋችን ቀርቶ በልብ ከልብ ይኾን ዘንድ እንደ ነገዌ በሦስት ቀናት ሱባኤ ልባችንን ሰብረን እንድንጸልይ ነው።

ደግሞስ ጌታ ለደቀ መዛሙርቱ ብዙ ሥልጣን ሰጥቶ እንዲያስተምሩ ከላካቸው በኋላ አንድ ያቃታቸው ጉዳይ ሲገጥማቸውና ወደ ጌታ ወስደው ርሱ ሲፈውሰው፡- እኛ ለምን አልቻልንም? ብለው ሲጠይቁት መልሱን እናንተን ለማስታወስ ሳይኾን ለማያውቁት፤ - “ይህ ሊኾን የሚችለው በጾምና በጸሎት ነው።” | እንዲያውም በጽሑፌ ውስጥ መጽሐፍ ቅዱስን በጥቅስ ላለማስቀመጥ ብዙ የተጠነቀቅሁ መኾኔን ሳትመለከቱልኝ አትቀሩም ብዬ አስባለሁ። የምንፈልገውም የቀጣይ ፓትሪአርኩ ምርጫ እንደተለምዶው ‘በመንፈስ ቅዱስ ተመርጦ!’ በማለት ብቻ ሳይኾን በውኑም ለችግራችን እንኳን መንፈስ ቅዱስን እልባችን፡- እቤተክርስቲያናችን፡- አድራጎታችን ኹሉ ውስጥ እንድናስገባው ነው።

**ዕጩዎች፡-**

- ኹለቱም ሲኖዶሶች እጩዎቻቸውን ያቅርቡ። አንዱ በሌላው ዕጩ ላይ ተቃዋሚነት ባይኖረው ጥሩ ይመስለኛል።
- **አንዱ ዕጩ ግን መንፈስ ቅዱስ መኾን አለበት!**  
ለመጀመሪያ ጊዜ መንፈስ ቅዱስን በቤተክርስቲያናችን ጎልውና ውስጥ ተገቢ ቦታውን ሰጠነው ማለት ነው። እስካኹን በስሙ የፈለግነውን አደረግን። አኹን ግን ራሱ የፈለገውን እንዲያደርግ መኻላችን እናስገባው። በዕጩነት ይግባ!!!
- መንፈስ ቅዱስ መጀመሪያ ከወጣ ዕጩዎች ኹሉ ተቀባይነት አጥተዋል ማለት ስለኾነ እንደገና ሲኖዶሶቹና፡ ገዳማት ቤተክርስቲያናት እንዲሁም የፈለጉ መእመናን ጾም ይዘው በተወሰነ ጊዜ ውስጥ ምርጫው በአዲስ ዕጩዎች ይደገማል።
- ውጤቱ ያው ከኾነ በመንፈስ ቅዱስ ተቀባይነት ያገኘ እስቲመጣ ይደገማል/ይደጋገማል
- ለሰላም ለአንድነትና ለፍቅር ሲሉም ፬ኛው ፓትሪአርክ ስማቸው በዕጩነት እንዲገባ ይስማማሉ፡- ለውጤቱም ይገዛሉ። ይህ ከኾነ ኹለት ሲኖዶሶች የሚባለውን ችግር ቀበርነው ማለት ነው። ይህም ፬ኛውን ፓትሪአርክና ደጋፊዎቻቸውን ሊያስደስት ይገባል። ለሥልጣን እንዳይባል- ሥልጣን ከቀረ ዓመታት አልፏል። ደግሞስ ለምንኩስና መሐላ፡- ለጽጵስና መሐላ፡- ለፕትርክናም መሐላ መገዛት ሰው በሕይወት እያለ መሰለኝ። “ኹለት ዓይን ኖሮህ ከ...አንድ ዓይን ኖሮህ ብ...”ን ማስታወስስ አይጠቅም ይኾን?

ባለንባቸው ጊዜና ኹናቴ ርሳቸውና ደጋፊዎቻቸው የፈለጉት እንደማይገኝ የታወቀ ሲኾን ካልኾነ ብሎ ቤ. ክርስቲያናችንን ክፉ አደጋ ላይ መጣል ማንን ለመጥቀም ማንንስ ለመጉዳት ነው? ለርሳቸውም ስምና ክብር ማሰብ የለብንም? አኹን ባለንበት የእምነት ብቃት ወቅት “ተራራውን ተነስትህ...” ማለት እንችላለን? እንግዲያውማ እዚህ ደረጃ እስክንመለስ እንኳን

**“አንተ ታውቃለህ:- ማረን :- ምራን!”**

ብንለው አይሻልም?

**የዕርቅ ጉባኤ አባላት ሆይ:-** እንደምታውቁት ከላይ ሕገ መንግሥት ተብዬው ጸደቀ በተባለበት ግብዣ ላይ ምድራውያን ኃያላን ኢትዮጵያችንን **“በቁጥጥራቸው ውስጥ ለማስገባት”** ካጠመዱባት ወጥመዶች የበለጠ የጎዳን በሲኖዶስ ስም በተለያዩ አስተዳዳሪዎች ምክንያት የተፈጠሩት ችግሮች መኾናቸውን የሲኖዶሶቹ አባላት አልታያቸው ከኾነ እባካችሁ ጊዜ ወስዳችሁ በወንጌላውያን ስም ቤተክርስቲያናችን አሥራ ስምንት ሚሊዮን ልጆችዎን ማጣትዎን አበክራችሁ አስረዷቸው።/ አርዷቸው። በየገጠር ቤ.ክርስቲያናት ሚደርሰውንም...

በተለይ አዲስ አበባ ውስጥ ግብረ ሰዶም (በሴቶችም መካከል) በይፋ በሚያሳፍር ኹናቴ መኪያሄዱን አዎን “መኪያሄዱን” የሲኖዶስ አባላት በተለይ የአዲስ አበባዎቹ አናውቅም ይሉ ይኾን? ከመንጋቸው ፈጽመው ርቀዋል ማለት ነዎ። ይህም አስጊና አሳፋሪ ነው። አቅመ አዳምና ሄዋን ባደረሱት ብቻ ሳይኾን ከ፲፫-፲፮ እድሜ ውስጥ ያሉትን ጨቅላዎች ወላጆች ት/ቤት ብለው ልከው ሲመለስት ልጆቹ መቀመጥ ሲያቅታቸውና ሲመረመሩ ወላጆች መርዷቸውን ያገኛሉ። ለማን አቤት ይበሉ? የወላጆች ምርጫ ልጆቻቸውን ከሃብታም አገር ጎብኚዎች መስተንግዶነት ለማዳን ደኅና ት/ቤት ናደን አልያም እቤት ማስተማር መኾኑንስ??!!

**የሰዶም እጣ በምንኛ ከፍቶ ይመጣብን ይኾን!!!**  
**ወንጀለኞቹ ኹሉም የሃይማኖቶች ድርጅቶችና የኹሉም ምእመናን መኾናችንን ዐውቀንና አምነን ‘እግዚአ!’**  
**እንበል እንደእየምነታችን። አለበለዚያ አኹን**  
**ከወደቅንበት አዘቅት አንጥሮጦስ ብንወርድ ከራሳችን**  
**በስተቀር የምንወቅሰው የለም። እንወቅበት!!!**  
**ከመቅረት መዘግየትም ይኹን!**

ከውንጌላኞች መለየት የባለ ድግሞ እውስጣችን አለ። “የባለ??” የሚል ካለ መልሱ አዎን ነው። በቤተክርስቲያናችን ውስጥ ስድስት/ሰባት ደማሚቶች ተጠምደዋል። ከነዚህ ውስጥ አንዱ ሊፈነዳ ደርሷል። እስካሁን ያልፈነዳውም በአጥማጆቹ ውስጥ ጥሩ የቤተክርስቲያናና የአገሪቱ ልጆች በመኖራቸው ብቻ ነው። ስለዚህ አኹን የቤተክርስቲያናችን አስተዳዳሪዎች ኹሉ፡- የሰማዩን አላውቅም ከትውልድ እስከትውልድ ኢትዮጵያና የኢትዮጵያን ቤተክርስቲያን ያጠፉት ተብላችሁ “ሱልጣን ኢብራሂም አሰብን የሸጠ!” ተብሎ በታሪክ መዛግብት ውስጥ ፎቶግራፉ እየታየ እንዳለው እንዳትኾኑ እባካችሁ ለሥላሴ ተገዙ።

ልጅ ኢያሱ ሃይማኖት ለመለወጣቸው ማስረጃ ተብሎ ፎቶግራፍ በቀረበ ጊዜ “ እጩጌ ገብረ ጊዮርጊስ የሥላሴ ባሪያ የኾንህ ወደዚህ...የኾንህ ወደዚያ!” ያሉት እንዳይመጣ እንጠንቀቅ። ሱባኤ እንግባ ያልሁትም ለዚሁም ጭምር ነው

**ተማጽኗችን**

**“አንተ ታውቃለህና ማረን - ምራን ይኹን!!!”**

**ቢኾን አይሻልም?**

ማንንም ለማስቀየም፡- ማንንም ለማሳዘን ሳይኾን ቤተክርስቲያናችንን ለማዳን በመሞከር ያስቀየምሁት ካለ ይቅርታ!

ሙስሊም ወንድም እህቶቹ ሆይ፡-

ከላይ እንደጠቀስሁት ኢትዮጵያችንን ቁጥጥራቸው ውስጥ ለማስገባት የእኛን ቤተክርስቲያን በወንጌላውያን የእናንተን በአክራሪዎች ሊመርዙ\*\* መወሰናቸውን ላስታውሳችሁ። (ሊመርዙ ስል በነርሱ ምኞትና ዕቅድ እንጂ ይህ ጸሐፊ ቀ.ኃ.ሥ “ ሃይማኖት የግል አገር የጋራ!” ያሉትን ተቀባይ መኾኑን እንድትረዱለት አደራ ይላል! አክራሪ የሚባል ነገር ግን በማንኛውም ነገርና ጉዳይ አደገኛ መኾኑን ያምናል።

በእኛ በኩል የኾነውን ከላይ ነካ ነካ አድርጌዋለሁ። ከድፍረት እንዳይቆጠርብኝ በናንተ ላይ የተፈጸመውን ለናንተው ስተው ሀዘናችሁ ሀዘኔ፡- ችግራችሁ ችግሬ እንባችሁ እንባዬ ሳይኾን ቀርቶ አይደለም፤ ፡ በአንዳችን ላይ የመጣው ሌላችንን አያስተርፈንምና እናንተም ለዚሁ የጸሎት ጥሪ አብራችሁን ኾናችሁ፡- ወገን ከወገን ከመበላላትና አገርንም ለማዳን አብረን እንኹን። እግዚአብሔር ይስማን።

ይህ ጥሪ ወንጌላውያን ወንድሞቻችንን እንደሚጨምር መናገር ባያሻም እንኳን ለማጥበቅ ያህል አደራ።

**አፈጻጸም**

የአስታራቂ ጉባኤው ህሳቤን ተቀባይ እንደሚኾን (በሚመስለው አጠንክሮ) በማመን ለአፈጻጸም ይረዳ ከኾነ አንዳንድ ልበል፡-

እናንተ ባጠናከራችሁት መልክ ተቀባይነት ካገኘ! እሰየው ሥላሴ የመረጡልንን ይስጡን። ሲኖዶሶቹ፡- ወይም ከሲኖዶሶቹ አንዱ አልቀበልም ቢል ያልተቀበለውን ወገንና ምክንያት ለሕዝብ በጋዜጣዊ መግለጫ ስታስረዱ ለአገር ለወገን ለጸሎት ሕዝብን ለመጥራት የሚከለክላችሁ ያለ አይመስለኝም። እናንተ ቀን ወስናችሁ ሱባኤ ብትጠሩ እንድንድን መልካም አስተዋጽኦ እንደምታደርጉ አልጠርጠርም። የሥላሴ መሣሪያዎችም መኾናችሁ ይኾናልና፡- አታቃልሉት ስል በማክበር ነው። ገጠሬዎችና ገዳማት ይተባበራሉም ብዬ አምናለሁ።

\*ለሕዝብ ስትገልጡ ስል፡-

በቀደምት መግለጫው ላይ በተሳታፊነት ቢጋበዙ ይጠቅማል የምለው

- ሃይማኖታዊ ድርጅቶችን በሙሉ
- በአገራችን ጉዳይ የፖለቲካ ፓርቲዎች
- ሰባዊ ድርጅቶች
- ሕዝባዊ ድርጅቶች
- ውዘተ

ፖለቲካ ፓርቲዎች ስል ግራየሚጋቡ ሊኖሩ ስለሚችሉ፡- ባጭሩ ላስረዳ። በቤተክርስቲያናችን ለችግራችን መንሰኤው ፬ኛውን ፓትሪአርክ ማስነሳቱ ስለኾነ የፖለቲካ ችግር ነው። ስለዚህም ፖለቲከኞች በፈንታቸው ተመሳሳይ ችግር እንዳይፈጥሩ ብቻ ሳይኾን አኹንም ተከታዮቻቸው ለጸሎቱ ተባባሪነት እንዲያስታውቁም ነው፤ :

መሣሪያው፡-

አገር ውስጥ የሚሰሙትን

- የእሳትን ቲ.ቪና ሬዲዮ
- የአሜሪካንን ድምጽ “
- የጀርመንን “
- ፍኖተ ዴሞክራሲን (ኢሓአፓ) “

- ሌሎችም ካሉና የየአካባቢዎች ሬዲዮ ጣቢያዎችና ዘመናዊ የሕዝብ መገናኛዎች (ድረ-ገጾች)
- የወዳጆች መነጋገሪያ (ፓል ታልክ ሩምስ)

ተዳርሰው ወገንን እንዲቀሰቅሱ መሞከር ይጥቅም ይመስለኛል። የሃይማኖት ወንድም እህቶቹ ሆይ ችግራችንን ለመፍታት ስንጥር ፡-

ማቴ.ም ፳፫ ቁ ፳፮ን እናጢን፡

“እናንተ ግብዞች ጻፎችና ፈሪሳውያን፡ በውጪ አምረው የሚታዩ በውስጥ ግን የሙታን ርኩሰትም ኹሉ የተሞሉ በኖራ የተለሰኑ መቃብሮችን ስለምትምሰሉ ወዮላችሁ፡...”

ወስብሐት ለእግዚአብሔር !